

АД РЭДАКТАРА

У другім томе слоўніка змешчана 3806 слоўнікавых артыкулаў. Артыкулы маюць такі ж змест і будову, як і ў першым томе. Паводле тых жа прынцыпаў праводзілася выбарка для гэтага тома лексікі з картатэкі. Другі том, як і першы, уключае так званую традыцыйную лексіку мясцовай гаворкі. Аднак частка падобных слоў не ўнесена ў гэты том, асабліва на літары *З* і *К*. Гэта некаторыя вытворныя словы, у прыватнасці такія лексічныя або лексіка-граматычныя ўтварэнні, наяўнасць якіх у гаворцы больш-менш відавочная для ўважлівага чытача слоўніка (некаторыя назоўнікі і прыметнікі пашыраных ацэначна-экспрэсіўных словаўтваральных тыпаў, частка пашыраных прэфіксальных дзеяслоўных дэрыватаў, а таксама прыслоўных утварэнняў ад якасных прыметнікаў і інш.). Падобныя словы з'яўляюцца нярэдка вынікам сітуацыйнай індывідуальнай моватворчасці. Не ўключаны таксама паасобныя словы, прыналежнасць якіх да традыцыйнай лексікі гаворкі няпэўная.

Слоўнікавыя артыкулы на літару *Ж* распрацаваў Г. А. Цыхун, на літару *З* — І. Я. Яшкін, на літары *Д*, *Е*, *Ё*, *І*, *К* — А. А. Крывіцкі. Тэкставыя ўзоры мясцовай гаворкі падрыхтаваў П. А. Міхайлаў. У падрыхтоўцы тома да друку значны ўдзел прыняла Т. М. Трухан. З падрыхтаванымі томам слоўніка азнаёміўся М. А. Саскевіч, які зрабіў шэраг каштоўных заўваг па распрацоўцы слоў, зыходзячы з роднай сваёй гаворкі (в. Пагост), і дадаў значны матэрыял на ўжыванне вядомых яму слоў, дзе ў гэтым адчувалася патрэба.